



محمان نوری








اے برادر دارمہمان را عزیز — تابیاپی عزت از جہان تو نیز

مہمان نوازی

مَجَانِبُ الْعِلْمِ

منہ لہدی





جملہ حقوق بحق ناشر محفوظ ہیں

نام کتاب: مہمان نوازی

تالیف: محمد امجد علی

سلسلہ اخلاقیات نمبر: 1

ناشر: دارالعلوم سلطانیہ - جہلم

تعداد: 900

قیمت: 40/- روپے

فون: 092 - 541 - 610889 - 623811

ای۔میل: sultania786@hotmail.com

سٹاکسٹ: فریدی بک سٹال - اردو بازار لاہور





مولانا صدیق و پسران ذوالنور احمد علی جمیل صاحب خیر الخیر علیہ السلام

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین

والصلاة والسلام

على سيدنا محمد وآله



تقریظ

پروفیسر سید عبدالرحمن بخاری

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ
عَلَى سَيِّدِ الْمُرْسَلِينَ وَعَلَى آلِهِ وَأَصْحَابِهِ
أَجْمَعِينَ وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝

گھر پر مہمان کا آنا ہمیشہ رحمت اور خیر و برکت کا ذریعہ ہوتا ہے۔
حضرت انس بن مالک رضی اللہ عنہ سے روایت ہے کہ حضور سید عالم صلی
اللہ علیہ وآلہ وسلم نے ارشاد فرمایا:

”جس گھر میں مہمان ہو، اس گھر کی طرف خیر و برکت اس طرح
دوڑتی ہے جیسے اُونٹ کی کوہان پر چھڑی بلکہ اس سے بھی تیز۔“

(سنن ابن ماجہ)

اللہ تعالیٰ جب کسی کو ہمارے ہاں مہمان بنا کر بھیجتا ہے تو درحقیقت
وہ اس سے ہمارا بھلا چاہتا ہے۔ یوں کہ وہ مہمان کی خدمت کو ہمارے لئے
نیکی، خیر و برکت اور افزائش رزق کا ذریعہ بنانا چاہتا ہے اور مہمان کی دعاؤں کو
ہمارے لئے بخشش کا وسیلہ۔ حضرت علی مرتضیٰ کرم اللہ وجہہ کو لوگوں نے
روتے ہوئے دیکھا تو سبب پوچھا، حضرت علی رضی اللہ عنہ نے جواب دیا:
”سات دن سے کوئی مہمان نہیں آیا، مجھے ڈر ہے کہ اللہ تعالیٰ
نے کہیں میری رسوائی کا فیصلہ تو نہیں کر لیا۔“

ابو الانبیاء حضرت ابراہیم خلیل اللہ علی نبینا وعلیہ السلام کی مہمان

نوازی کا تذکرہ خود اللہ تعالیٰ نے قرآن حکیم میں بڑی شان کے ساتھ کیا ہے۔ مشہور ہے کہ آپ نے پوری زندگی کبھی دن یا رات کا کھانا مہمان کے بغیر نہیں کھایا۔ جب کھانے کا وقت ہوتا اور کوئی ساتھ کھانے والا نہ ہوتا تو آپ بسا اوقات میلوں تک کسی مہمان کی تلاش میں نکل جاتے۔ میرا خیال ہے کہ عربوں میں بالعموم اور قریش میں بالخصوص مہمان نوازی کی روایت حضرت ابراہیم علیہ السلام ہی کا فیضان تھا۔

جہی تو ہم دیکھتے ہیں کہ ظہور اسلام کے وقت عربوں میں دنیا جہاں کی ہر بڑائی موجود تھی مگر مہمان نوازی کی عادت اور ایسی ہی دیگر خوبیوں نے انہیں عذابِ الہی سے بچائے رکھا تا آنکہ حضور رحمۃ اللعلمین صَلَّی اللہُ عَلَیْہِ وَاٰلِہٖ وَسَلَّمَ تشریف لائے اور آپ صَلَّی اللہُ عَلَیْہِ وَاٰلِہٖ وَسَلَّمَ نے انہیں اسلام کے دامن میں سمیٹ لیا اور اپنے حُسنِ تربیت سے انہیں عظمتِ کردار کی بلندیوں تک پہنچا دیا۔ خود حضور اکرم صَلَّی اللہُ عَلَیْہِ وَاٰلِہٖ وَسَلَّمَ کی مہمان نوازی کا عالم یہ تھا کہ آپ صَلَّی اللہُ عَلَیْہِ وَاٰلِہٖ وَسَلَّمَ قرض لے کر مہمانوں کی ضیافت کرتے حتیٰ کہ وصال کے وقت بھی آپ صَلَّی اللہُ عَلَیْہِ وَاٰلِہٖ وَسَلَّمَ کی زرہ ایک یہودی کے پاس قرض کے بدلے رہن تھی اور یہ قرض بھی آپ صَلَّی اللہُ عَلَیْہِ وَاٰلِہٖ وَسَلَّمَ نے مہمان نوازی کی خاطر لیا تھا۔

حضور سید عالم صَلَّی اللہُ عَلَیْہِ وَاٰلِہٖ وَسَلَّمَ کے اسی پاکیزہ طرزِ عمل اور اسوۂ حسنہ کی چھاپ ہمیں پورے اسلامی معاشرے اور ماحول پر نظر آتی ہے۔ صحابہ کرام، اہل بیت اطہار، اولیاء عظام اور عام مسلمان سبھی مہمان نوازی کو ایک سعادت سمجھتے اور اس میں کوئی کسر اٹھانہ رکھتے۔ مہمانوں کا استقبال کرتے، ان کے ہاتھ دھلاتے، ان کے ساتھ کھانا کھاتے، ان کی فرمائشیں

پوری کرتے، اور جاتے وقت انہیں تحائف دیتے۔ سیدنا فاروق اعظم حضرت عمر بن خطاب رضی اللہ عنہ کی عادت مبارکہ تھی جب کوئی مہمان آتا تو استقبال کے لئے کھڑے ہو جاتے۔ حضرت امام اعظم ابو حنیفہ رحمۃ اللہ علیہ کا معمول تھا کہ اپنے مہمان کے ہاتھ خود دھلاتے اور فرمایا کرتے: ”یہ سنت رسول اللہ صَلَّى اللہُ عَلَیْہِ وَاٰلِہٖ وَسَلَّمَ ہے۔“ خلیفہ مامون الرشید کے ہاں ایک مہمان ٹھہرے رات کو وہ پانی پینے کے لئے اٹھنے لگے تو خلیفہ نے انہیں روک دیا خود اٹھ کر پانی پلایا اور کہا، مہمان کی خدمت کرنا ایک فضیلت ہے اور ایک رنگ تو مہمان نوازی کا ایسا بھی ہے جو صحابی رسول اللہ صَلَّى اللہُ عَلَیْہِ وَاٰلِہٖ وَسَلَّمَ، حضرت ابو طلحہ رضی اللہ عنہ اور ان کی بیوی کے ایثار کا لازوال مرقع بن کر چودہ سو سال سے قرآن کے صفحات میں جگمگا رہا ہے۔ وہ مہمان کو گھر لے کر گئے تو معلوم ہوا کہ صرف بچوں کے لئے کھانے کا سامان ہے اور کچھ نہیں۔ مگر انہوں نے مہمان کو کھانا کھلایا اور خود سارا گھرانہ فاقہ سے رہا۔ رات کی یہ ضیافت نہ جانے اللہ تعالیٰ کو کس قدر پسند آئی ہوگی کہ صبح ہونے سے پہلے ہی ان کا ایثار قرآن کی آیت بن کر اتر چکا تھا اور دن چڑھے مدینہ منورہ کی ہر زبان پر اس کا چرچا تھا۔

دراصل بات یہ ہے کہ مہمان خود نہیں آتا اسے اللہ تعالیٰ بھیجتا ہے۔ اس لئے جتنی بھی اس کی خدمت اور تعظیم کی جائے مہمان کا حق ادا نہیں ہوتا۔ حضرت ابوالحسن خرقانی رحمۃ اللہ علیہ کا قول ہے:

”اگر دنیا جہان کی ساری نعمتیں لقمہ بنا کر مہمان کو کھلا دو تب بھی اس کا حق باقی رہے گا۔“

جسہی تو انہوں نے اپنا طرزِ عمل یہ بنا لیا تھا کہ خود فرماتے ہیں: ”چالیس سال سے میں نے اپنے لئے نہیں بلکہ ہمیشہ مہمانوں کے لئے کھانا طلب کیا اور خود کو ان کا طفیلی بنا لیا ہے۔“

سچ تو یہ ہے کہ مہمان آتے وقت خدا کی طرف سے اپنا رزق ہمراہ لے کر آتا ہے۔ اور جاتے وقت میزبان کو وسعتِ رزق کی خوشخبری دے کر جاتا ہے۔ اگر میزبان خوشدلی اور خندہ پیشانی سے مہمان کی خدمت کرے، اس کے آرام و راحت کا خیال رکھے اور خاطر مدارات میں کوئی کمی نہ چھوڑے تو اللہ تعالیٰ اس سے خوش ہوتا اور اس کا رزق بڑھا دیتا ہے۔ حضرت شفیق بلخی رحمۃ اللہ علیہ فرماتے ہیں۔

”مہمان سے زیادہ کوئی پسندیدہ نہیں کیونکہ اس کی روزی اللہ کے ذمہ ہوتی ہے اور میزبان کو خدمت کا صلہ ملتا ہے۔“

مہمان کو کھانا پلانا اور اس کے آرام کا خیال رکھنا سب میزبان گھرانے کی طرف سے صدقہ بن جاتا ہے اور صدقہ انہیں پریشانیوں اور تکلیفوں سے بچاتا ہے۔ مہمان کی دلجوئی کرنا نیکی ہے اور اسے خوشی پہنچانا عبادت۔ یہ نیکی اور عبادت میزبان کے لئے برکتوں، سعادتوں اور نعمتوں کا ذخیرہ ہے۔ مہمان کی خدمت کرنا اس کی دعائیں سمیٹنے کا ایک ذریعہ ہے اور احادیثِ طیبہ کی رو سے خدا کے ہاں مقبول دعاؤں کی جو فہرست سامنے آتی ہے ان میں مہمان کی دعا میزبان کے حق میں بہت اونچے درجے پر ہے۔

پھر یہی نہیں بلکہ مہمان کے ساتھ نیک برتاؤ خود میزبان کی اپنی اولاد اور گھروالوں کے لئے حُسنِ اخلاق کی عملی تربیت ہے۔ ایسی تربیت جس کے

نقوش ان کے ذہنوں میں ہمیشہ کے لئے ثبت ہو جاتے اور نسل در نسل آگے چلتے ہیں۔ میں سمجھتا ہوں اولاد کو سخاوت، عاجزی، خدمت اور حُسنِ اخلاق کی عملی تربیت دینے کا اس سے بہتر طریقہ شاید ہی کوئی اور ہو۔ سو دیکھئے بظاہر مہمان نوازی صرف ایک ہی عمل ہے مگر اس کے اندر سینکڑوں نیکیاں چھپی ہوئی ہیں اور اس کے فائدے ہزاروں ہیں اور پیش نظر کتاب میں انہی فوائد و ثمرات کو اُجاگر کیا گیا ہے۔ مہمان نوازی اس کتاب کا موضوع ہے اور اس میں قرآن، حدیث، فقہ، اخلاق اور تاریخ کی روشنی میں مہمان نوازی کے انمول زاویے جگمگا رہے ہیں۔ کتاب کے مصنف صاحبزادہ محمد بدرالاسلام صاحب حفظہ اللہ کے قلم سے قبل ازیں متعدد کتابیں منظرِ عام پر آچکی ہیں۔ یہ کتاب اپنے موضوع پر ایک قابلِ قدر اضافہ ہے۔ اُسلوبِ بیان شُستہ، سلیس اور رواں ہے۔ فکری مواد، تحقیقی معیار اور اصلاحی انداز کا خوبصورت امتزاج اس میں جھلک رہا ہے۔ دعا ہے کہ رب کریم صاحبزادہ صاحب کے علم و بیان میں مزید نکھار پیدا کرے اور انہیں دینِ متین کی بیش از بیش خدمت کی توفیق ارزائی فرمائے۔ (آمین)

وصلی اللہ تعالیٰ علی حبیبہ سید المرسلین و علی آلہ واصحابہ اجمعین

والسلام

گدائے در حبیب (صلی اللہ علیہ وسلم)

سید عبدالرحمن بخاری

۱۵ - ۳ - ۲۰۰۲ء

شریعت اکیڈمی، بین الاقوامی اسلامی یونیورسٹی، اسلام آباد

حرفے چند

★ — صاحبزادہ خورشید احمد گیلانی

مہمان داری اور مہمان نوازی اسلامی تہذیب اور مشرقی تمدن کے آداب میں نمایاں حیثیت رکھتی ہے۔ اہل مغرب اس روحانی لذت اور مشرقی روایت سے محروم ہیں۔ اگر تو انسان محض مٹی کا مادہ ہو ہے تو اس سے کسی جذبہ و احساس کی توقع کرنا اور رشتہ و تعلق کی اُمید رکھنا عبث ہے اگر انسان فی الواقع دھڑکتے دل، اُڈتے جذبات اور نازک احساسات کا پیکر ہے تو یقیناً قطع تعلق پر دوستداری کو ترجیح دے گا۔ اپنے آپ میں گم رہنے کی بجائے گرد و پیش سے ناٹھ جوڑے گا، اجنبیت کے مقابلے میں اپنائیت کا رویہ اختیار کرے گا اور ہر ایک سے کٹ کر نہیں سب سے جڑ کر رہے گا۔ اسی کا نام سوسائٹی ہے اور یہی انسانی سطح پر جینے اور رہنے کا اسلوب ہے۔

اسلامی تہذیب جن خطوط پر استوار ہوئی ہے ان میں صلہ رحمی، یتیم پروری، مسکین نوازی، غریب دوستی اور مہمان داری ایسے اوصاف بنیادی تقاضے ہیں۔

اللہ تعالیٰ رزق دینے والا ہے اور ساتھ ہی فرماتا ہے ہمارے دیئے ہوئے رزق میں سے خرچ کرو وہ اپنا نام اور حوالہ درمیان میں لا کر اپنے بندوں کو اتفاق، ایثار اور احسان کی تلقین کرتا ہے اس کا کہنا ہے کہ تم خرچ

بندوں پر کرو اور اس کا اجر مجھ سے مانگو۔

چنانچہ اسلامی تاریخ کے روشن نقوش آج بھی حوالے کے طور پر سامنے لائے جاتے ہیں کہ مسلمان سوسائٹیوں میں یتیم خانے، مسافر خانے اور مہمان خانے ہوتے تھے۔ دنیوی مفاد، نقد منافع اور ذاتی طمع سے بہت بلند ہو کر یتیموں کی کفالت کی جاتی تھی، مسافروں کو کھانے پینے کی سہولت فراہم کی جاتی تھی اور مہمانوں کی کھلے دل سے خاطر تواضع اور خدمت کی جاتی تھی، اسلام نے اپنے ماننے والوں کو بتایا کہ تمہارے مال میں تمہارے بیوی بچوں کا حق ہے، رشتہ داروں کا حصہ ہے، پڑوسیوں، مسکینوں، یتیموں، مسافروں اور محروموں کا حصہ ہے، ان پر مال خرچ کرنے سے وہ کم نہیں ہوتا بلکہ اللہ تعالیٰ اس میں برکت ڈالتا ہے یہی وجہ ہے کہ جہاں اسلامی تہذیب کا اثر زیادہ ہے وہاں اتفاق و ایثار کے قابل رشک مظاہر دیکھنے کو ملتے ہیں۔ صحیح اسلامی اسپرٹ رکھنے والے کما کر اتنا خوش نہیں ہوتے جتنا دوسروں کو کھلا کر خوش ہوتے ہیں۔

مہمان کو اسلام میں اللہ کی نعمت قرار دیا گیا ہے، ایک سچے مسلمان اور ایک مہذب انسان کی پہچان ہی یہ ہے کہ اس کا دسترخوان وسیع ہو اور مہمان کے لئے اس کا دل دسترخوان سے بھی زیادہ وسیع ہو یہ اسلامی و مشرقی تہذیب کے خصائص میں شامل ہے کہ گھر کے ساتھ ایک کمرہ خاص طور پر اسی لئے بنوایا جاتا ہے جسے ڈرائنگ روم، مہمان خانہ یا بیٹھک کہا جاتا ہے تاکہ کوئی مہمان آئے تو اسے زحمت نہ ہو اس کے بیٹھنے، رہنے، ٹھہرنے اور سونے کا معقول انتظام ہو۔

حرفے چند

★ — صاحبزادہ خورشید احمد گیلانی

مہمان داری اور مہمان نوازی اسلامی تہذیب اور مشرقی تمدن کے آداب میں نمایاں حیثیت رکھتی ہے۔ اہل مغرب اس روحانی لذت اور مشرقی روایت سے محروم ہیں۔ اگر تو انسان محض مٹی کا مادہ ہو ہے تو اس سے کسی جذبہ و احساس کی توقع کرنا اور رشتہ و تعلق کی اُمید رکھنا عبث ہے اگر انسان فی الواقع دھڑکتے دل، اُڈتے جذبات اور نازک احساسات کا پیکر ہے تو یقیناً قطع تعلق پر دوستداری کو ترجیح دے گا۔ اپنے آپ میں گم رہنے کی بجائے گرد و پیش سے ناٹھ جوڑے گا، اجنبیت کے مقابلے میں اپنائیت کا رویہ اختیار کرے گا اور ہر ایک سے کٹ کر نہیں سب سے جڑ کر رہے گا۔ اسی کا نام سوسائٹی ہے اور یہی انسانی سطح پر جینے اور رہنے کا اسلوب ہے۔

اسلامی تہذیب جن خطوط پر استوار ہوئی ہے ان میں صلہ رحمی، یتیم پروری، مسکین نوازی، غریب دوستی اور مہمان داری ایسے اوصاف بنیادی تقاضے ہیں۔

اللہ تعالیٰ رزق دینے والا ہے اور ساتھ ہی فرماتا ہے ہمارے دیئے ہوئے رزق میں سے خرچ کرو وہ اپنا نام اور حوالہ درمیان میں لا کر اپنے بندوں کو اتفاق، ایثار اور احسان کی تلقین کرتا ہے اس کا کہنا ہے کہ تم خرچ

بندوں پر کرو اور اس کا اجر مجھ سے مانگو۔

چنانچہ اسلامی تاریخ کے روشن نقوش آج بھی حوالے کے طور پر سامنے لائے جاتے ہیں کہ مسلمان سوسائٹیوں میں یتیم خانے، مسافر خانے اور مہمان خانے ہوتے تھے۔ دینی مفاد، نقد منافع اور ذاتی طمع سے بہت بلند ہو کر یتیموں کی کفالت کی جاتی تھی، مسافروں کو کھانے پینے کی سہولت فراہم کی جاتی تھی اور مہمانوں کی کھلے دل سے خاطر تواضع اور خدمت کی جاتی تھی، اسلام نے اپنے ماننے والوں کو بتایا کہ تمہارے مال میں تمہارے بیوی بچوں کا حق ہے، رشتہ داروں کا حصہ ہے، پڑوسیوں، مسکینوں، یتیموں، مسافروں اور محروموں کا حصہ ہے، ان پر مال خرچ کرنے سے وہ کم نہیں ہوتا بلکہ اللہ تعالیٰ اس میں برکت ڈالتا ہے یہی وجہ ہے کہ جہاں اسلامی تہذیب کا اثر زیادہ ہے وہاں اتفاق و ایثار کے قابل رشک مظاہر دیکھنے کو ملتے ہیں۔ صحیح اسلامی اسپرٹ رکھنے والے کما کر اتنا خوش نہیں ہوتے جتنا دوسروں کو کھلا کر خوش ہوتے ہیں۔

مہمان کو اسلام میں اللہ کی نعمت قرار دیا گیا ہے، ایک سچے مسلمان اور ایک مہذب انسان کی پہچان ہی یہ ہے کہ اس کا دسترخوان وسیع ہو اور مہمان کے لئے اس کا دل دسترخوان سے بھی زیادہ وسیع ہو یہ اسلامی و مشرقی تہذیب کے خصائص میں شامل ہے کہ گھر کے ساتھ ایک کمرہ خاص طور پر اسی لئے بنوایا جاتا ہے جسے ڈرائنگ روم، مہمان خانہ یا بیٹھک کہا جاتا ہے تاکہ کوئی مہمان آئے تو اسے زحمت نہ ہو اس کے بیٹھنے، رہنے، ٹھہرنے اور سونے کا معقول انتظام ہو۔

حضور صلی اللہ علیہ وآلہ وسلم نے مہمان داری کے معاملہ میں نہ صرف واضح اور مقدّس ارشادات سے اُمت کو نوازا ہے بلکہ طرزِ عمل سے یہ ثابت فرمایا ہے کہ مہمان نوازی اسلامی اوصاف میں سے بہت اہم وصف ہے، احادیث اور سیرت کی کتابوں میں نظر آتا ہے کہ آپ ﷺ کے ہاں کوئی مہمان آ جاتا تو چہرہ اقدس کی بشاشت قابلِ دید ہوتی، بنفسِ نفیس مہمان کی خاطر داری فرماتے، مہمن کے ہاتھ دھلاتے، اس کا بستر بچھاتے، اس کے لئے خود کھانا لاتے، اُس کی چھوٹی چھوٹی ضروریات کا خیال فرماتے اور مقدور بھر مہمان کی آسائش کا اہتمام فرماتے۔

البتہ مہمان داری کا انداز تکلف آمیز نہیں ہونا چاہئے، تاکہ نہ میزبان بوجھ سمجھے اور نہ مہمان تنگی محسوس کرے، میزبان کو جو میسر ہو سامنے رکھ دے اور مہمان کے سامنے جو آئے خوش دلی سے کھالے۔ تکلف کرنے سے رسم تو ادا ہو جاتی ہے رشتہ اُلفت استوار نہیں ہوتا، بہر کیف یہ ساری باتیں آپ کو عزیز گرامی صاحبزادہ محمد بدرالاسلام صاحب کی زیرِ نظر کتاب میں مل جائیں گی۔ جو انہوں نے خاص طور پر اسی موضوع کو منتخب کر کے ترتیب دی ہے۔ بدرالاسلام صاحب نے بڑی محنت، عرق زیری اور محبت سے اس موضوع سے متعلق حوالے ڈھونڈے ہیں اور مواد جمع کیا ہے، ایسے موضوعات کو سہل انداز اور آسان پیرائے میں عنوان بدل بدل کر ضرور سامنے لانا چاہئے، تاکہ لوگوں کو اسلامی تعلیمات اور دینی معاشرت سے آگاہی ملتی رہے وقت کی تیز رفتاری اور تہذیب حاضر کی گرم بازاری ہم سے ہماری قدریں چھین رہی ہے اور ہر چیز کو کاروباری زاویے سے دیکھنے کا عادی بنا رہی

ہے جس سے صلہ رحمی کے جذبات، دوستانہ احساسات اور ایثار و اتفاق کے واقعات میں کمی آتی جا رہی ہے۔

مہمان نوازی جیسے موضوعات علمی و فنی موضوعات نہیں جن کا مقصد دادِ تحقیق دینا ہو بلکہ یہ نقطہ خالصتاً عملی و اخلاقی موضوع ہے جس کا حاصل ان روشن اقدار کی نشاندہی، خوشگوار روایات کا احیاء اور ایمان افروز جذبہ ایثار کا فروغ ہے، جس سے انسان انسان بنتا ہے اور تمدن انسانی تمدن، اگر ہر شخص اپنے لئے جینا شروع کر دے تو ممکن ہے فرد زندہ رہ جائے لیکن یہ یقین ہے کہ اس سے سوسائٹی مرجائے گی اور اجتماعیت فنا ہو جائے گی۔

صاحبزادہ محمد بدرالاسلام کے لئے نیک تمناؤں کا اظہار کرتا ہوں کہ انہوں نے قلم پکڑنے کا ارادہ کیا ہے خدا ان کا شوق سلامت رکھے اور ذوق فراواں کرے قلم و قرطاس ہی ہمارے دین کی اساس ہے۔ میں ان سطور کے ذریعے دینی حلقوں سے یہ ضرور گزارش کروں گا کہ وہ اپنے لئے ایسے ہی موضوعات منتخب کریں جو اصلاح معاشرت تکمیل اخلاق اور تعمیر سیرت کے لئے معاون ثابت ہوں۔ مناظرانہ باتوں سے جتنا پرہیز کیا جائے گا مؤمنانہ عادتوں کا اتنا ہی فروغ ہوگا۔ فاضل مؤلف نے قرآن و حدیث اور سیرت طیبہ اور روایات عرب سے استفادہ کر کے مہمان نوازی کے موضوع پر یہ خوبصورت گلدستہ تیار کیا ہے، مجھے اُمید ہے ان کی محنت انشاء اللہ ثمر پائے گی۔

صاحبزادہ خورشید احمد گیلانی

اپنی بات

انسان کی عزت و عظمت، راحت، سکون اور طمانیت کا دار و مدار مکارمِ اخلاق پر ہے جن کی تعلیم معلمِ اخلاق صَلَّى اللهُ عَلَيْهِ وَآلِهِ وَسَلَّمَ نے دی، یہی زیور ہے جس سے انسان کا وہ حُسن و جمال ظاہر ہوتا ہے جو اس کی تقویم میں موجود ہے، جب انسان حُسنِ اخلاق سے محروم ہو جاتا ہے تو وہ ہر قسم کے حُسن و جمال سے محروم ہو جاتا ہے، بد قسمتی سے اس دور میں ہم اسی محرومی کا شکار ہیں نتیجتاً ہماری زندگی کے کسی شعبہ میں حُسن باقی نہیں رہا۔

نہ عزت رہی نہ عظمت، نہ رعب و دبدبہ، صرف قومی سطح پر ہی ہم پریشانیوں میں مبتلا نہیں بلکہ انفرادی طور پر بھی ہمیں سکون و اطمینان میسر نہیں، ہر گھر میں بے چینی اور بد امنی ہے اس کی وجہ صرف اور صرف اسلام سے دوری ہی ہے۔ اسلام ہمیں اچھی عادات، عمدہ خصائل اور آداب و تہذیب کی تعلیم دیتا ہے کوئی بات ایسی نہ چھوڑی جس کا طرز و طریقہ ہمیں بتایا نہ ہو، کوئی ادب و تہذیب ایسا نہیں جس کی تعلیم ہمیں نہ دی گئی ہو۔ اسلامی آدابِ انسان کے لئے تاج جیسی اہمیت رکھتے ہیں۔

ادب تاجیست از لطف الہی

بنہ بر سر برو ہر جا کہ خواہی

اَزْ خُدا خَواہِمِ تَوفیقِ اَدبِ
بے ادب محروم گشت از فضل رب

مہمانوں کی خاطر تواضع بھی اخلاقِ حسنہ میں داخل ہے اور حضرت
ابراہیم خلیل اللہ علیہ الصلوٰۃ والسلام کی سنت ہے۔ مہمان نوازی کے بارے
میں ارشاداتِ نبویہ کثیر تعداد میں وارد ہیں جن میں مہمان نوازی کی ترغیب
دلانی گئی ہے بلکہ یہاں تک بھی ہے کہ مہمان نوازی خیر ہے اور جو مہمان نواز
نہیں اس میں بھلائی نہیں۔ اسی اہمیت کے پیش نظر یہ کتابچہ مرتب کرنے کی
سعادت حصہ میں آئی۔ اللہ رحیم و کریم اس حقیر کاوش کو اپنی بارگاہ میں قبول
فرمائے۔ اور میرے لئے اسے اصلاح کا ذریعہ اور توشہ آخرت بنائے۔

محمد بدرالاسلام

بِسْمِ اللّٰهِ الرَّحْمٰنِ الرَّحِیْمِ

معاشرتی زندگی میں ایک جگہ سے دوسری جگہ جانا پڑتا ہے، کبھی کسی کا پیغام لے کر، کبھی خود اپنے کام سے اور کبھی کسی کی ملاقات کے لئے جب کوئی شخص کسی کے گھر جائے، تھوڑی دیر کیلئے یا زیادہ دیر کیلئے یا کچھ دنوں کیلئے، بہر صورت وہ مہمان ہے اور گھر کا مالک اس کا میزبان ہے۔ اسلام میں مہمان اور میزبان دونوں کے ایک دوسرے کیلئے حقوق ہیں۔ مہمان کی خاطر و مدارات کرنا میزبانی کہلاتا ہے اور مہمان نوازی بھی۔

اسلام نے مہمان نوازی کی ترغیب دلائی ہے اور یہ اخلاق حسنہ میں داخل ہے اور میزبانی نہ کرنا بد خلقی و بے مروتی اور باعثِ شقاوت ہے، مہمان سے مراد ہر ایک مسافر ہے جو اسکے پاس آئے خواہ اس کی پہچان ہو یا نہ ہو۔ اہل عرب کی میزبانی ضرب المثل ہے، عرب میں اب تک یہ قاعدہ باقی ہے کہ جو مسافر ان کے ہاں آئے اس کی خاطر کرتے ہیں، اس کے ہاتھ، پاؤں دھلاتے اور اس کو کھانا کھلاتے ہیں، یہ کام ان کے ہاں ایسا ضروری ہے کہ اگر کوئی مہمان کی میزبانی نہ کرے تو وہ خاندان (قبیلہ) سے نکال دیا جاتا ہے، اور وہ شخص شرم کے مارے منہ دکھانے کے قابل نہیں رہتا۔ اسی مناسبت سے ”اہل عرب کی میزبانی عہدِ جاہلیت میں“ کے بارے میں چند واقعات پیش کئے جاتے ہیں۔

اہل عرب کی میزبانی

★ جزیرہ عرب کا اکثر حصہ لق و دق صحراؤں اور ریگستانوں پر مشتمل تھا، بارش بھی بہت کم مقدار میں برستی تھی معیشت کے دیگر ذرائع کا بھی فقدان تھا، اس لئے اہل عرب کی معاشی حالت اس وقت بڑی ناگفتہ بہ تھی، لیکن غربت و ناداری کے باوجود اللہ تعالیٰ نے مہمان نوازی، سخاوت و فیاضی کی جو صفت ان کو مرحمت فرمائی تھی اس کی تفصیلات پڑھ کر انسان حیرت زدہ ہو جاتا ہے۔

✽ اہل عرب کا یہ دستور تھا کہ رات کو اونچے ٹیلوں پر آگ روشن کر دیتے تاکہ اگر رات کے وقت کسی مسافر کا وہاں سے گزر ہو تو وہ اس آگ کو دیکھ کر ان صحرائشین بدوؤں کے خیموں تک پہنچ سکے اور جب کوئی بھٹکا ہوا مسافر آدھی رات کے وقت ان کے ہاں پہنچ جاتا تو اس کی خاطر و مدارت کی وہ حد کر دیتے۔

★ وہ صرف اونچی جگہوں پر آگ ہی نہیں جلایا کرتے تھے بلکہ اس خیال سے کہ شاید رات کا مسافر بینائی سے محروم ہو اور وہ آگ کو نہ دیکھ سکے اس لئے وہ خوشبودار بخور آگ پر چھڑک دیتے جس کی خوشبو دور دور تک پھیل جایا کرتی تھی اس سے ان کا مقصد یہ ہوتا تھا کہ اندھا مسافر اگر آگ کو دیکھنے سے قاصر ہے تو خوشبو سونگھ کر ہی ان کے پاس پہنچ جائے۔

◆ اس کے علاوہ وہ کتے پالا کرتے تھے اپنے ریوڑوں کی حفاظت کے علاوہ ان

کتوں کے پالنے کا یہ مقصد بھی تھا کہ وہ رات کے سناٹے میں بھونکیں ان کی
آواز دُور دُور تک پہنچے گی اور رات کے صحرا نورد مسافر ان کے خیموں تک
بآسانی پہنچ جائیں گے۔

ایک شاعر اپنے کتے کے بارے میں اپنے بیٹے کو وصیت کرتا ہے۔

”اوصیک خیرا بہ فان له

خلائقا لا ازال احمدھا

یدل ضیفی علی فی غسق اللیل

اذا النار نام موقدھا“

ترجمہ : اے بیٹے، میں تجھے اس کتے کے بارے میں وصیت کرتا ہوں
کہ تم اسکے ساتھ اچھا برتاؤ کرنا کیونکہ اس میں ایسی خیریاں ہیں جن کو
میں بہت پسند کرتا ہوں یہ رات کی تاریکی میں میرے مہمان کو اس وقت
میرے پاس لے آتا ہے جب آگ کے جلانے والا سو جایا کرتا ہے۔

(بلوغ الارب جلد اول - ص ۷۰ - بحوالہ ضیاء النبی ص ۱۰۰)

★ عرب میں ایسے ایسے عدیم المثال، عظیم المرتبت فیاض گزرے ہیں جن کی
فیاضی اور سخاوت کے باعث تاریخ ان کو ہمیشہ یاد کرنے پر مجبور ہے اس طویل
فہرست میں سے چند مشہور سخیوں کے نام درج ذیل ہیں۔

(۱) حاتم طائی (۲) کعب بن مالک الایادی (۳) اوس بن حارثہ الطائی

(۴) ہوم بن سنان (۵) عبداللہ بن عان التیمی وغیرہ

ان کے نام کرم و سخا میں ضرب الامثال کے طور پر لئے جاتے ہیں ماویہ حاتم
طائی کی بیوی نے اس کی سخاوت کا واقعہ بیان کیا۔

★ ”ایک مرتبہ شدید قحط پڑا یہاں تک کہ بھوک سے سارے جانور ہلاک

ہو گئے ایک رات ہم سخت بھوکے تھے۔ بچے بھی بھوک کی شدت کے باعث رو رہے تھے حاتم نے اپنے بیٹے عدی کو بہلانا شروع کیا اور میں نے سفانہ بیٹی کو بہلانا شروع کیا یہاں تک کہ وہ سو گئے پھر حاتم نے باتوں سے میری دلجوئی کرنی شروع کی تاکہ میں بھی سو جاؤں، مجھے اس کی حالت زار پر رحم آیا میں نے یوں ظاہر کیا گویا میں سو گئی اس نے بار بار پوچھا کیا تم سو گئی ہو میں نے جواب نہ دیا تاکہ اسے میرے سو جانے کا یقین ہو جائے۔ حاتم خاموش ہو گیا۔ اس نے خیمہ کے باہر نظر دوڑائی اس نے دیکھا کوئی چیز قریب آ رہی ہے۔ اس نے سر اٹھا کر دیکھا تو وہ ایک عورت تھی جو یہ کہہ رہی تھی اے سفانہ کے باپ! میں بھوک سے ہلکتے ہوئے معصوم بچوں کے پاس سے آئی ہوں حاتم نے کہا جاؤ ان بچوں کو لے آؤ بخدا میں ان کو پیٹ بھر کر کھلاؤں گا میں اٹھ بیٹھی میں نے کہا حاتم، یہ تم نے کیا کہا ہے ان بچوں کو کیا کھلاؤ گے تمہارے اپنے بچے بھوک کے مارے روتے روتے سو گئے، وہ خاموشی سے اٹھا اپنے گھوڑے کے پاس گیا اسے ذبح کر ڈالا پھر آگ جلائی پھر اس پر گھوڑے کے گوشت کو بھونا اور اس عورت کو کہا اپنے بچوں کو خوب کھلاؤ اور خود بھی کھاؤ اور مجھے کہا تم بھی اپنے بچوں کو جگاؤ میں نے انہیں نہیں جگایا، اس نے کہا بخدا یہ خست اور کمینگی کی انتہا ہے کہ تم لوگ کھاؤ اور میرے قبیلے والے بھوکے رہیں۔ چنانچہ وہ اپنے قبیلہ کے ہر گھر میں گیا اور ان کو دعوت دی کہ جہاں آگ جل رہی ہے وہاں آئیں اور ضیافت میں شامل ہوں سب جمع ہو گئے سب نے پیٹ بھر کر کھایا حاتم اپنی چادر سے اپنا منہ ڈھانپ کر ایک طرف بیٹھ گیا تمام لوگوں نے سیر ہو کر کھانا کھایا لیکن حاتم نے ایک لقمہ بھی اپنے منہ

میں نہ ڈالا۔

★ اس سے بھی ایک عجیب و غریب واقعہ ہے جو حاتم کی موت کے بعد رونما ہوا محرز جو حضرت ابو ہریرہ رضی اللہ تعالیٰ عنہ کے آزاد کردہ غلام ہیں وہ روایت کرتے ہیں قبیلہ عبدالقیس کا ایک گروہ حاتم کی قبر کے پاس سے گزرا اس کے نزدیک انہوں نے رات بسر کرنے کے لئے پڑاؤ کیا ان میں سے ایک آدمی جس کا نام ابوالخیری تھا اٹھا اور اس نے آکر حاتم کی قبر کو لائیں مارنا شروع کر دیں اور کہا ہم تیرے مہمان ہیں ہماری مہمان نوازی کرو کسی نے کہا تمہیں شرم نہیں آتی تم مرے ہوئے شخص سے ایسی باتیں کر رہے ہو اس نے کہا بنی طے کہتے ہیں اب بھی اگر کوئی شخص حاتم کی قبر کے پاس جائے اور رات وہاں بسر کرے تو وہ مہمان نوازی کرتا ہے چنانچہ رات ہو گئی سب سو گئے آدمی رات کے وقت ابوالخیری گھبرایا ہوا اٹھا وہ کہہ رہا تھا وارا حلتاہ وارا حلتاہ ہائے میری سواری! ہائے میری سواری! لوگوں نے کہا تجھے کیا ہو گیا اس نے بتایا میں نے حاتم کو خواب میں دیکھا اس نے اپنی تلوار سے میری اونٹنی کی کوچیں کاٹ ڈالی ہیں میں سب کچھ دیکھ رہا تھا، حاتم نے چند شعر کہے جو مجھے یاد ہیں۔

ابا الخیری وانت امر

ظلوم العشيرة شنامها

ابوالخیری تم ایسے آدمی ہو جس نے قبیلہ پر ظلم کیا ہے اور اسے برا بھلا کہا ہے۔

اتيت بصحبك تبغى القرى

لدى حفرة قد صدت هامها

تم اپنے اپنے ساتھیوں کو لے کر ایک ایسے گڑھے پر مہمانی طلب کرنے کے لئے آئے ہو جس میں مدفون شخص کی کھوپڑی گل گئی ہے۔

اتبغی لی الذم عند المبيت

وحوالك طی وانعامها

کیا تو رات کے وقت میرے لئے مذمت کا ارادہ کرتا ہے حالانکہ تیرے ارد گرد بنی طے قبیلہ آباد ہے اور اس کے اونٹ بھی موجود ہیں۔

فانا لنشبع اضیافنا

وناتی المطی فنصیتامها

ہم اپنے مہمانوں کو سیر کرتے ہیں اور اپنی اونٹنیوں کو دیر کے بعد دوتے ہیں۔

ہم اٹھے اس شخص کی اونٹنی کے پاس گئے تو اس کا ایک پاؤں کٹا ہوا تھا چنانچہ ہم نے اس کو ذبح کیا اور اس کا گوشت خوب پیٹ بھر کر کھایا لوگوں نے کہا حاتم نے زندگی اور موت میں ہماری ضیافت کی ہے اور اس آدمی کو جس کی اونٹنی ذبح کی گئی تھی اسے پیچھے سوار کر لیا اور اپنی منزل کی طرف روانہ ہو گئے راستہ میں انہیں ایک شتر سوار ملا اس کے ہاتھ میں ایک دوسرے اونٹ کی نکیل تھی اس نے پوچھا تم میں ابوالخیری کون ہے؟ اس آدمی نے کہا میں ہوں یہ اس نے کہا یہ اونٹ پکڑ لو میں حاتم کا بیٹا عدی ہوں وہ مجھے خواب میں ملا اور اس نے کہا کہ اس نے تمہاری اونٹنی ذبح کر کے تمہاری ضیافت کی ہے مجھے حکم دیا کہ میں تمہاری سواری کے لئے اونٹ پہنچا دوں چنانچہ اس نے اونٹ کی نکیل اس کو تھما دی اور خود چلا گیا۔

بلوغ الارب جلد ۱ - ص ۷۴-۷۵

حضرت ابراہیم علیہ السلام اور میزبانی

حضرت ابراہیم علیہ السلام کا لقب ابو الفیضان (مہمانوں کا باپ) تھا، آپ کے مکان کے چار دروازے تھے ان سے دیکھتے رہتے کہ کس دروازے سے کوئی آنے والے ہے۔ (تنبیہ الغافلین)

قرآن حکیم میں اللہ سبحانہ و تعالیٰ نے حضرت ابراہیم خلیل اللہ علی نبینا وعلیہ الصلوٰۃ والسلام کی مہمان نوازی کا ذکر فرمایا، حضرت ابراہیم علیہ السلام کے بارہ (۱۲) مہمان تھے انہیں میں حضرت جبرائیل و میکائیل اور زفائیل علیہم السلام تھے یہ فرشتے ہیں انہیں ضیف اس لئے کہا گیا ہے کہ وہ مہمانوں کی وضع میں آئے اس لئے حضرت ابراہیم علیہ السلام نے انہیں مہمانی پیش کی یا اس لئے کہ حضرت ابراہیم علیہ السلام کے گمان میں وہ مہمان تھے۔

اللہ تعالیٰ کی طرف سے وحی آئی کہ آنے والے مہمانوں کی تعظیم کیجئے اور ان میں سے ہر ایک کے لئے علیحدہ علیحدہ بھنی ہوئی بکری تیار فرمائیے پھر وحی آئی کہ مہمانوں کی تعظیم کیجئے آپ نے ان کے لئے اونٹ ذبح کیا پھر وحی آئی کہ مہمانوں کی تعظیم کیجئے آپ حیران ہوئے پھر سمجھے کہ مہمان کا اکرام کثرتِ طعام سے نہیں بلکہ ان کی تعظیم یہ ہے کہ ان کی خدمت خود کروں۔

چنانچہ ان کی خدمت کے لئے اٹھ کھڑے ہوئے پھر وحی آئی کہ اب آپ نے مہمانوں کی تعظیم کی ہے۔

(فیوض الرحمان)

گویا اللہ کریم نے حضرت ابراہیم علیہ السلام کو مہمانوں کے حقوق و فرائض سکھائے کہ جب تمہارے پاس مہمان آئے تو اس کی میزبانی کس طرح کرو۔

حضرت ابراہیم علیہ السلام کا واقعہ سورۃ الذاریات میں اور لوط علیہ السلام کا واقعہ سورۃ الحجر میں مذکور ہے ان آیات کو مد نظر رکھتے ہوئے جو ذمہ داریاں مہمان و میزبان پر عائد ہوتی ہیں وہ یہ ہو سکتی ہیں۔

(۱) جب مہمان میزبان کے پاس آئے تو سلام کرنا چاہئے اور میزبان کو سلام کا جواب دینا چاہئے۔

(۲) میزبان مہمان کے لئے کھانے پینے کا فوراً انتظام کرے کیونکہ ممکن ہے مہمان کو کھانے پینے کی ضرورت ہو۔

(۳) میزبان اپنی استطاعت کے مطابق بہترین کھانا پیش کرے۔

(۴) میزبان کو چاہئے کہ مہمان کے آرام کرنے کا بھی انتظام کرے، تاکہ مہمان کو تکلیف نہ ہو۔

(۵) میزبان کو کچھ دیر کے لئے مہمانوں سے الگ رہنا چاہئے تاکہ وہ آرام کر لیں۔

(۶) میزبان مہمان کے کھانے سے خوش ہونہ کہ غمگین، کیونکہ یہ سخاوت کے منافی ہے۔

(۷) میزبان اپنے مہمان کی عزت کا بھی خیال رکھے تاکہ کوئی آدمی مہمان کی توہین یا بے عزتی نہ کرے۔

(۸) اگر مہمان کسی وجہ سے کھانا نہ کھائے تو مہذب اور شائستہ طریقہ پر اپنے نہ کھانے کی وجہ بیان کر دے تاکہ میزبان مطمئن ہو جائے اور دل میں بدگمانی پیدا نہ ہو۔

(۹) میزبان مہمان کو کھانے کا حکم نہ دے بلکہ مہذب قسم کے الفاظ استعمال کرے گا۔

حضور صلی اللہ علیہ وسلم اور میزبانی

★ حضور رحمت دو عالم صَلَّى اللهُ عَلَيْهِ وَآلِهِ وَسَلَّمَ کے پاس جب معزز مہمان آتے تو آپ ﷺ بنفس نفیس ان کی خاطر داری فرماتے، فیاضی میں کافرو مسلمان کا امتیاز نہ تھا، مشرک، کافر اور غیر مسلم بھی آپ کے مہمان ہوتے تو آپ یکساں ان کی مہمان نوازی فرماتے۔

★ جب آپ ﷺ مہمان کو اپنے دستر خواں سے کھانا کھلاتے تو بار بار فرماتے اور کھائیے اور کھائیے“ اور جب مہمان خوب آسودہ ہو جاتا اور انکار کرتا تب آقائے دو جہاں ﷺ اصرار سے رکتے۔ (ترمذی)

★ ایک مرتبہ حضور ﷺ کے پاس ایک کافر مہمان آیا اس کے لئے بکری کا دودھ لایا گیا وہ سارے کا سارا پی گیا اس کے بعد دوسری بکری پھر تیسری بکری حتیٰ کہ سات بکریوں کا دودھ پی گیا مگر حضور نبی کریم صَلَّى اللهُ عَلَيْهِ وَآلِهِ وَسَلَّمَ نے اس کا بُرا نہ منایا، اس نے سیر ہو کر کھانا کھایا اور سو گیا، رات کو بستر پر پاخانہ کر دیا شرم کے مارے صبح اٹھتے ہی حضور ﷺ سے اجازت لئے بغیر نکل گیا راستے میں پہنچا تو اسے خیال آیا کہ میں اپنی تلوار بھول آیا ہوں جب تلوار لینے کے لئے واپس گھر پہنچا تو کیا دیکھتا ہے کہ امام الانبیاء حبیب کبریا صَلَّى اللهُ عَلَيْهِ وَآلِهِ وَسَلَّمَ اس کی غلاظت کو خود صاف فرما رہے ہیں۔ اس عادت

کریمہ کو دیکھ کر اس سے رہا نہ گیا فوراً کلمہ پڑھ کر دائرہ اسلام میں داخل ہو گیا۔

(شعب الایمان)

★ ایک دفعہ ایک شخص کو دودھ پلانے کے بعد اسے بار بار فرمایا اشرب اشرب اور پیو اور پیو یہاں تک کہ اس شخص نے پی کر عرض کیا قسم ہے اس خدائے بزرگ و برتر کی جس نے آپ کو حق کے ساتھ بھیجا ہے اب اور گنجائش نہیں ہے۔

(بخاری، مدارج النبوة)

★ کسی مجمع میں کھانا تناول فرمانے کا اگر اتفاق ہوتا تو سب سے آخر میں آپ ہی اٹھتے، کیونکہ بعض آدمی دیر تک کھاتے رہنے کے عادی ہوتے ہیں اور ایسے لوگ جب دوسروں کو کھانے سے اٹھتا دیکھتے ہیں تو شرم کی وجہ سے خود بھی اٹھ جاتے ہیں لہذا ایسے لوگوں کا لحاظ فرماتے ہوئے حضور اکرم صَلَّى اللهُ عَلَيْهِ وَآلِهِ وَسَلَّمَ بھی بہ تکلف تھوڑا تھوڑا کھاتے رہتے۔

(زاد المعاد، مشکوٰۃ)

★ حضور سرورِ عالم صَلَّى اللهُ عَلَيْهِ وَآلِهِ وَسَلَّمَ کے پاس ایک کافر مہمان آیا، آپ صَلَّى اللهُ عَلَيْهِ وَآلِهِ وَسَلَّمَ نے فرمایا کہ اس کے لئے ایک بکری کا دودھ دھو وہ دوھا گیا اور اس نے پی لیا پھر دوسری بکری کا دودھ دوھا گیا پھر تیسری یہاں تک کہ سات بکریوں کا دودھ اس کو پلایا گیا۔ (ترمذی)

صحابہ کرام کا وصفِ مہمان نوازی

ایمان افروز و سبق آموز واقعہ :

★ مہمان نوازی اہل عرب کے محاسن کا نہایت اہم جزو تھی اور اسلام نے اس کو اور بھی نمایاں کر دیا تھا صحابہ کرام کی زندگی میں مہمان نوازی کی بکثرت مثالیں ملتی ہیں۔ سن اٹھارہ (۱۸) ہجری، حضرت فاروق اعظم عمر بن خطاب رضی اللہ عنہ کے عہد میں شدید قحط پڑا، سیدنا فاروق اعظم رضی اللہ عنہ نے مدینہ منورہ میں سرکاری طور پر کھانا پکوا کر تمام ضرورت مند لوگوں کو کھلانے کا اہتمام کیا اور اس انتظام کی نگرانی بنفس نفیس فرماتے، اسی دوران آپ کا گزر ایک ایسے آدمی کے پاس سے ہوا جو بائیں ہاتھ سے کھانا کھا رہا تھا آپ نے اس کو فرمایا بندۂ خدا! دائیں ہاتھ سے کھا، اس نے جواب دیا ”بندۂ خدا وہ مشغول ہے“ آپ آگے چلے گئے، جب دوبارہ وہاں سے گزرے تو پھر دیکھا کہ وہ بائیں ہاتھ سے کھانا کھا رہا ہے آپ نے پھر اس کو فرمایا، دائیں ہاتھ سے کھا۔ ”بندۂ خدا مشغول ہے“ اس نے تین مرتبہ یہی جواب دیا۔ آپ نے پوچھا کہ کس کام میں مشغول ہے؟ اس نے جواب دیا (داہنا ہاتھ) موتہ کی لڑائی میں کام آگیا، روائی کہتے ہیں کہ یہ سن کر حضرت عمر رضی اللہ عنہ اس کے پاس بیٹھ گئے اور رونے لگے اس سے پوچھنے لگے تمہیں وضو کون کراتا ہے؟

ٹھہرا سر کون دھوتا ہے؟ کپڑے کون دھوتا ہے؟ فلاں اور فلاں کام کون کرتا ہے؟ پھر آپ نے اس کے لئے ملازم منگوایا اور اسے ایک سواری دلوائی، اور دوسرے سامانِ ضرورت دلوائے۔ یہاں تک کہ اس آدمی کے ساتھ آپ کا انتہائی مشفقانہ سلوک اور مسلمانوں کی بہبود کے لئے حضرت عمر رضی اللہ عنہ کا یہ اہتمام دیکھ کر صحابہ بلند آواز سے حضرت عمر رضی اللہ عنہ کیلئے اللہ تعالیٰ سے دعائیں کرنے لگے۔ (کتاب الآثار)

★ حضرت عمر رضی اللہ عنہ کے غلام حضرت اسلم بیان کرتے ہیں کہ میں حضرت عمر بن خطاب رضی اللہ عنہ کے ساتھ ایک سنگلاخ زمین کی طرف گیا، جب ہم اونچے مقامات کی طرف پہنچے تو ہم نے دیکھا کہ ایک جگہ آگ جل رہی تھی آپ نے فرمایا اے اسلم! میں سمجھتا ہوں کہ یہ مسافر سوار ہیں جو رات اور سردی کی وجہ سے یہاں ٹھہر گئے ہیں۔ آؤ ہم وہاں جائیں ”چنانچہ ہم تیز قدم چل کر وہاں پہنچے تو دیکھا کہ ایک عورت کے ساتھ کچھ بچے ہیں اور ایک ہانڈی آگ پر چڑھی ہوئی ہے اور اس کے بچے بلک رہے ہیں حضرت عمر رضی اللہ عنہ نے انہیں دیکھ کر فرمایا ”اے روشنی والو! السلام علیکم“ آپ نے اصحاب النار کہنا پسند نہیں کیا۔ ”وہ بولی وعلیکم السلام آپ نے فرمایا کیا ہم قریب آسکتے ہیں؟ اس پر وہ بولی ”اگر شرافت کے ساتھ آنا چاہتے ہو تو آ جاؤ اس پر قریب آ کر آپ نے دریافت کیا تمہارا کیا حال ہے؟ وہ بولی رات اور سردی نے ہمیں یہاں روک لیا ہے۔ آپ نے پوچھا یہ بچے کیوں بلک رہے ہیں؟ وہ بولی بھوک سے پریشان ہیں آپ نے پوچھا ہنڈیا میں کیا چیز ہے؟ وہ بولی پانی ہے جس کے ذریعے میں انہیں خاموش کر رہی

ہوں۔ تاکہ وہ سو جائیں، بہر حال اللہ تعالیٰ ہی ہمارے اور عمر کے درمیان فیصلہ کرے گا۔

آپ نے فرمایا ”اللہ تم پر رحم کرے، عمر کو تمہاری حالت کیسے معلوم ہو سکتی ہے؟ وہ بولی وہ ہم پر حکومت کرتا ہے اور ہمارے حال سے غافل ہے۔“ اس کے بعد آپ اپنے غلام کے ہمراہ واپس تشریف لائے اور آٹے کے گودام سے ایک آٹے کی بوری اور ایک چربی کا کپہ بہ نفسِ نفیس اپنی پیٹھ پر لا کر ان کے پاس لائے، اور اپنے ہاتھوں سے کھانا تیار کر کے انہیں کھلایا، بچوں کے سونے تک وہیں تشریف فرما رہے جب وہ سو گئے تو آپ اپنے غلام حضرت اسلم رضی اللہ عنہ کے ہمراہ واپس تشریف لائے۔

تاریخ طبری

عہدِ فاروقی میں مہمان خانوں کی تعمیر

- ★ حضرت سیدنا عمر فاروق رضی اللہ عنہما نے اکثر شہروں میں مہمان خانے تعمیر کرائے، جہاں مسافروں کو بیت المال کی طرف سے کھانا ملتا تھا۔
- ★ حضرت عمر رضی اللہ عنہ نے ایک سٹور یا لنگر خانہ بنوایا جس میں آٹا، جو، کھجور، پنیر اور دیگر ضروریات کی چیزیں رکھوائیں جس سے آپ مسافروں اور بھٹکوں کی امداد فرمایا کرتے تھے، علاوہ ازیں مکہ مکرمہ و مدینہ منورہ کے درمیانی رستے میں سرائیں بنوائیں، جہاں مسافر آ کر آرام کرتے تھے۔
- دار الخلافہ کا لنگر خانہ عام تھا، حضرت عمر رضی اللہ عنہ وہاں جاتے تھے اور لوگوں کو اپنے ہاتھ سے کھلاتے تھے۔

ایک مرتبہ ایک قاصد دربار خلافت میں آیا تو اس نے دیکھا کہ امیر المؤمنین ہاتھ میں عصا لے کر لوگوں کو خود کھانا کھلا رہے ہیں۔

(تاریخ طبری)

حضرت سیدنا فاروق اعظم رضی اللہ عنہ نمازِ عشاء کے بعد پھر پھر کر مسجد میں ہر شخص کا چہرہ دیکھتے اور پوچھتے کہ کھانا کھایا ہے یا نہیں؟ اگر کوئی شخص بھوکا ہوتا تو اس کو گھرا کر کھانا کھلاتے۔
(طبقات ابن سعد)

حضرت علی رضی اللہ عنہ اور میزبانی

صحابہ کرام کو میزبانی کا عمل بے حد پسند تھا ایک دفعہ رسول اللہ صلی اللہ علیہ وآلہ وسلم نے حضرت علی رضی اللہ عنہ سے پوچھا اے علی تمہیں کون سے عمل پسند ہیں، آپ رضی اللہ عنہ نے جواب دیا۔

صیام الصیف و طعام الصیف
گرمیوں کے روزے رکھنا اور مہمانوں کی ضیافت کرنا۔
(پسندیدہ عمل ہیں) (شعب الایمان)

بے مثال مہمان نواز :

حضرت سیدنا ابو ذر غفاری رضی اللہ عنہ کا شمار درویش و مجذوب صحابہ میں ہوتا ہے، وصال نبوی علیہ التمجیدہ و التسلیم کے بعد دیارِ حبیب سے کوچ کر گئے کیونکہ حضور صلی اللہ علیہ وآلہ وسلم نے ان کے متعلق ارشاد فرمایا تھا۔
رحمہ اللہ ابا ذر یمشی وحدہ وسیموت وحدہ

ویبعت وحدہ

اللہ تعالیٰ ابو ذر پر رحم فرمائیں اکیلا چلتا ہے اکیلا ہی رہے گا اور اکیلا ہی اٹھایا جائے گا۔

آپ ﷺ نے مدینہ منورہ سے کوچ کے بعد ربذہ (ذات عروق سے جو سڑک مکہ معظمہ کو گئی تھی، ٹھیک اس کے کنارے میں ایک مختصر گاؤں آباد تھا)۔

میں خیمہ زن ہو گئے، اور وہیں بقیہ لمحاتِ زندگی گزارے جب آپ کا وقتِ وصال قریب آیا اور آپ بستر مرگ پر تھے تو آپ نے اپنی صاحبزادی کو پکارا اور فرمایا! بیٹی ایک بکری ذبح کر لو اور اس کے گوشت کو آگ پر چڑھا دو گھر میں مہمان آ رہے ہیں جب وہ مجھے دفن کر لیں تو تم ان سے کہنا کہ ابو ذر نے آپ لوگوں کو خدا کی قسم دی کہ جب تک کھانا نہ لیں روانہ نہ ہوں۔ اس کے بعد فرمایا! مہمانوں کی ایک اور جماعت آنے والی ہے جو کھاتی پیتی نہیں لیکن خوشبو سونگھتی ہے ایک نافہ مشک کا پڑا ہوا ہے اسی کو گھسا کر پانی میں ملاؤ اور تمام خیمہ پر چھڑک دو عنقریب وہ آنے والے ہیں۔

تاریخ طبری ۱۸/۵

سبحان اللہ! روح جسم کو چھوڑ رہی ہے سکرات کی حالتیں طاری ہیں۔ خلیل ابو ذر علیہ الصلوٰۃ والسلام نے بتایا تھا کہ مہمانوں کا اکرام کیا کرو۔ گو جان نکل رہی ہے لیکن جو قول اس میں منجذب ہو گیا تھا اس پر عمل کرنا بھی ضروری ہے۔

اللہ کریم ہمیں بھی اس پیکرِ ہدایت کے نقشِ قدم پر چلنے کی توفیق ارزانی فرمائے۔

حضور شاہ عرب و عجم صلی اللہ علیہ وآلہ وسلم کی ضیافتیں

★ حضرت زید بن ثابت رضی اللہ عنہ روایت کرتے ہیں رسول اللہ صلی اللہ علیہ وآلہ وسلم نے جب کاشانہ ابو ایوب کو رونق بخشی تو سب سے پہلا تحفہ میں لے کر حضور صلی اللہ علیہ وآلہ وسلم کی خدمت میں حاضر ہوا یہ ایک پیالہ تھا جس میں شرید تھی جو گندم کے آٹے، گھی اور دودھ سے تیار کی گئی تھی میں نے پیالہ حضور صلی اللہ علیہ وآلہ وسلم کی خدمت میں بھیجا، حضور صلی اللہ علیہ وآلہ وسلم نے فرمایا، ”بارک اللہ فیہا“ اللہ تعالیٰ اس میں برکت عطا فرمائے حضور صلی اللہ علیہ وآلہ وسلم نے اپنے اصحابہ کو بلایا سب نے مل کر اسے کھایا۔

★ میں ابھی دروازے تک پہنچا ہی تھا کہ سعد بن عبادہ رضی اللہ عنہ کی طرف سے ان کا ایک غلام بھرا ہوا پیالہ سر پر اٹھائے ہوئے آپہنچا یہ پیالہ کپڑے سے ڈھکا ہوا تھا میں اسے دیکھ کر دروازے پر کھڑا ہو گیا اور کپڑا اٹھا کر دیکھا تو مجھے اس میں شرید نظر آئی جس کے اوپر گوشت والی ہڈیاں رکھی تھیں حضرت سعد رضی اللہ عنہ کا غلام اس پیالہ کو لے کر حضور صلی اللہ علیہ وآلہ وسلم کی خدمت میں پہنچ گیا۔ حضرت زید رضی اللہ عنہ فرماتے ہیں ہم بنی مالک بن نجار کے محلہ میں تھے ہر رات تین چار آدمی رسول اللہ صلی اللہ علیہ وآلہ وسلم کی ڈیوڑھی پر کھانا اٹھائے ہوئے حاضر ہو جاتے ان لوگوں نے اپنی باریاں مقرر کی ہوئی تھیں ہر آدمی اپنی باری پر کھانا پکوا کر لے آتا یہاں تک کہ حضور سید عالم صلی اللہ علیہ وآلہ وسلم سات ماہ بعد نو تعمیر شدہ حجروں میں منتقل ہو گئے۔

(ضیاء النبی) اس طرح اہل مدینہ نے رحمت عالم صَلَّى اللهُ عَلَيْهِ وَآلِهِ وَسَلَّمَ کی آمد کی خوشی میں آپ کی ضیافتیں کیں۔

★ حضرت ابو مسعود انصاری رضی اللہ عنہ بیان کرتے ہیں انصار میں ابو شعیب نام کا ایک شخص تھا اس کا ایک لڑکا تھا جو گوشت فروخت کرتا تھا اس نے رسول اللہ صَلَّى اللهُ عَلَيْهِ وَآلِهِ وَسَلَّمَ کو دیکھ کر آپ کے چہرے سے بھوک کا اندازہ کیا اس نے اپنے لڑکے کو کہا جاؤ پانچ آدمیوں کا کھانا تیار کرو میرا ارادہ ہے میں پانچ آدمیوں سمیت نبی اکرم صَلَّى اللهُ عَلَيْهِ وَآلِهِ وَسَلَّمَ کو دعوت دوں، اس نے کھانا تیار کر لیا۔ پھر وہ نبی اکرم صَلَّى اللهُ عَلَيْهِ وَآلِهِ وَسَلَّمَ کے پاس گیا اور آپ کو بشمول پانچ آدمیوں کے دعوت دی آپ ﷺ کے ساتھ ایک شخص بھی چل پڑا، جب وہ شخص دروازہ پر پہنچا تو حضور ﷺ نے فرمایا، یہ شخص ہمارے ساتھ چل پڑا، اگر تم چاہو تو اس کو اجازت دے دو اور اگر تم چاہو تو یہ شخص لوٹ جائے، اس نے کہا نہیں یا رسول اللہ ﷺ بلکہ میں اس کو اجازت دیتا ہوں۔

شرح صحیح مسلم ۲۸۸۸

★ حضرت انس رضی اللہ عنہ بیان کرتے ہیں کہ نبی کریم صَلَّى اللهُ عَلَيْهِ وَآلِهِ وَسَلَّمَ کے پڑوس میں ایک فارسی رہتا تھا، وہ شروبا بہت اچھا بناتا تھا، اس نے رسول اللہ ﷺ کے لئے شروبا بنایا پھر آ کر آپ ﷺ کو دعوت دی۔

شرح صحیح مسلم ۲۸۸۸

★ حضرت جابر بن عبد اللہ رضی اللہ عنہ نے خندق کے دن نبی پاک ﷺ کی ضیافت کی، یہ ضیافت چار کلو اور ایک بکری پر مشتمل تھی لیکن اس موقع پر

ایک ہزار صحابہ کرام علیہم الرضوان نے اس دعوت میں شرکت کی۔
 ★ حضرت انس بن مالک رضی اللہ عنہ راوی ہیں کہ حضرت ابو طلحہ رضی اللہ عنہ
 نے نبی پاک صلی اللہ علیہ وسلم کو دعوت دی، اس دعوت میں جو کی چند روٹیاں اور گھی کا
 ایک کپہ تھا جس میں سے سٹریا اسی افراد نے سیر ہو کر کھایا۔

شرح صحیح مسلم ۸/۲۹۴

مہمان نوازی

ارشاداتِ نبوی ﷺ کی روشنی میں

❖ شاہِ دو عالم ﷺ کا ارشاد گرامی ہے

من كان يومن بالله واليوم الآخر فليكرم ضيفه
جو شخص اللہ تعالیٰ اور آخرت کے روز پر ایمان رکھتا ہو اسے چاہئے کہ
اپنے مہمان کی عزت کرے۔

❖ حضور رحمتِ عالمیان ﷺ کھانا کھلانے کی ترغیب دلاتے ہوئے ارشاد
فرماتے ہیں۔

افشوا السلام واطعموا الطعام واضربوا الهام
تورثوا الجنان (ترمذی)
سلام پھیلاؤ، کھانا کھلاؤ، ہام کو مارو اور جنت کے وارث بن جاؤ۔

وضاحت :

ہر مسلمان سے سلام کرو خواہ اس سے تعارف ہو یا نہ ہو، اور ہام
کو مارو، یعنی جہاد کے ذریعہ سے کافروں کی سرکوبی کرو اس سے مراد جہاد ہے
یعنی جہاد کرو اور جنت کے وارث بن جاؤ۔

❖ حضرت عبداللہ ابن عمر رضی اللہ تعالیٰ عنہما روایت فرماتے ہیں کہ نبی کریم

صَلَّى اللّٰهُ عَلَيْهِ وَآلِهِ وَسَلَّمَ فرماتے ہیں۔

افشوا السلام واطعموا الطعام وكونوا اخوانا
كما امركم الله عزوجل (ترمذی)
سلام پھیلاؤ (آپس میں) کھانا کھلاؤ اور بھائی بھائی ہو جاؤ جیسا اللہ عزوجل
نے تمہیں حکم دیا۔

✽ حضرت عبداللہ بن عمر رضی اللہ عنہ روایت کرتے ہیں ایک شخص نبی
پاک صَلَّى اللّٰهُ عَلَيْهِ وَآلِهِ وَسَلَّمَ کی خدمت میں حاضر ہوا اور پوچھا۔

یا رسول اللہ ای الاسلام خیر قال تطعم
الطعام وتقرأ السلام علی من عرفت ومن لم
تعرف (ترمذی)

یا رسول اللہ صَلَّى اللّٰهُ عَلَيْهِ وَآلِهِ وَسَلَّمَ کونسا اسلام بہتر ہے (یعنی اسلام کے
ساتھ کون سے اعمال بہتر ہیں) فرمایا! کھانا کھلانا اور سلام کہنا اس شخص کو
جس کو تو پہچانتا ہے اور جس کو تو نہیں پہچانتا۔

✽ حضرت عبداللہ بن سلام رضی اللہ تعالیٰ عنہما روایت فرماتے ہیں کہ مدینہ
طیبہ تشریف آوری کے بعد جو بات میں نے سب سے پہلے سنی وہ یہ کہ آپ
نے فرمایا!

یا ایہا الناس افشوا السلام واطعموا الطعام
وصلوا الارحام وصلوا باللیل والناس ینام
تدخلوا الجنة بسلام
اے لوگو! سلام (آپس میں) پھیلاؤ۔

کھانا کھلاؤ، صلہ رحمی کرو، رات کو نماز پڑھو جب لوگ سو رہے ہوں اور

جنت میں سلامتی کے ساتھ داخل ہو جاؤ۔

وضاحت :

یعنی جب یہ کام کرو گے (افشاء سلام، اطعام طعام، صلہ ارحام، صلوة فی اللیل والناس ینام) تو ضرور تم کو جنت ضرور ملے گی سبحان اللہ! کیا عمدہ نصیحتیں ہیں اور یہ سب اصول سعادت و نیک بختی اور خوش اخلاقی کے ہیں۔

❖ حضرت ابو شریح کعبی رضی اللہ عنہ سے روایت ہے کہ نبی معظم صلی اللہ علیہ وآلہ وسلم نے فرمایا۔

من کان یومن باللہ والیوم الآخر فلیکوم ضیفة جائزته یومه ولیلة الضیافة ثلثة ایام وما بعد ذلک فهو صدقة ولا یحل له ان ینوی عنده حی یحرجه (سنن ابوداؤد)

جو اللہ اور آخری دن پر ایمان رکھتا ہو، اسے چاہئے کہ ایک رات دن اپنے مہمان کی خوب عزت افزائی کرے جبکہ ضیافت تین دن تک ہے اور اس کے بعد جو کرے گا وہ صدقہ ہے مہمان کے لئے یہ حلال نہیں ہے کہ اتنا ٹھہرے جس سے میزبان کو تنگی ہو۔

❖ حضرت حارث بن مسکین اشہب کے حوالہ سے بتاتے ہیں کہ حضرت امام مالک رحمۃ اللہ علیہ سے نبی کریم صلی اللہ علیہ وآلہ وسلم کے ارشاد گرامی ”جائزته یوم لیلۃ“ کے متعلق پوچھا گیا تو انہوں نے فرمایا! ایک رات دن اس کی خوب عزت افزائی رے، اسے تحفہ دے اور اس کی حفاظت کرے اور

تین دن تک ضیافت ہے۔ (سنن ابوداؤد باب الاطعمہ)

✽ حضرت ابو کریم رضی اللہ عنہ سے روایت ہے کہ نبی کریم صَلَّى اللہُ عَلَیْہِ وَاٰلِہٖ وَسَلَّمَ نے فرمایا۔

ليلة الضيف حق على كل مسلم فمن اصبغ
بفنائه فهو عليه دين ان شاء اقتضى ان
شترك (ابوداؤد)

ایک رات تو ہر مسلمان پر مہمان کا حق ہے، جو کسی کے گھر بطور مہمان
جائے تو صاحب خانہ پر مہمان نوازی کرنا اس کا فرض ہے۔

(سنن ابوداؤد باب الاطعمہ)

اب چاہے اسے وصول کرنے اور چاہے اپنے اس قرض (حق) کو چھوڑ دے۔
✽ سعید بن ابو مہاجر نے حضرت مقدم ابو کریم رضی اللہ تعالیٰ عنہ سے
روایت کی کہ نبی پاک صَلَّى اللہُ عَلَیْہِ وَاٰلِہٖ وَسَلَّمَ نے فرمایا۔

ایما رجل اضاف قوما فاصبح الضيف محروما
فان نصره حق على كل مسلم حتى ياخذ
بقري ليلة من زرعه وماله (ابوداؤد، کتاب الاطعمہ)

جو شخص کسی قوم کا مہمان بنے اور وہ مہمان صبح تک محروم رہے
ضروری ہو جاتا ہے، یہاں تک کہ ایک رات کی مہمانی تو وہ اس کی (صاحب
خانہ) زراعت اور مال میں سے لے سکتا ہے۔

وضاحت :

جو آدمی کسی کا مہمان بنے تو میزبان کو چاہئے کہ اس کے قیام و طعام کا اچھے طریقہ سے انتظام کر لے اور اگر میزبان بخل کا مظاہرہ کرے تو مہمان کو اتنا حق ضرور پہنچتا ہے کہ اس کے مال سے اپنا حصہ لے لے۔

❖ حضرت عقبہ بن عامر رضی اللہ عنہ فرماتے ہیں کہ ہم عرض گزار ہوئے کہ یا رسول اللہ صلی اللہ علیہ وآلہ وسلم آپ ہمیں بھیجتے ہیں تو کبھی ہم ایسے لوگوں کے پاس جاتے ہیں جو ہماری میزبانی نہیں کرتے اس بارے میں کیا ارشاد ہے؟ رسول اللہ صلی اللہ علیہ وآلہ وسلم نے فرمایا! جب تم لوگوں کے پاس جاؤ اور وہ تمہارے لئے ایسی چیز مہیا کر دیں جو مہمان کا حق ہے تو انہیں سے قبول کر لو اور اگر ایسا نہ کریں تو جو ان کی بساط کے مطابق مہمان کا حق ہو وہ ان سے لے لو۔ (ابوداؤد۔ باب الضیافہ)

❖ حضرت عبد اللہ بن ابن عباس رضی اللہ عنہ فرماتے ہیں کہ آقائے نامدار صلی اللہ علیہ وآلہ وسلم نے فرمایا۔

من اقام الصلاة واتى الزكاة واقرى الضيف
دخل الجنة (اکرام النبیف)

جس نے نماز قائم کی، زکوٰۃ ادا کی اور مہمان کی عزت کی وہ جنت میں داخل ہوا۔

❖ حضرت ابو ہریرہ رضی اللہ عنہ روایت فرماتے ہیں نبی اکرم صلی اللہ علیہ وآلہ وسلم کا ارشاد گرامی ہے۔

من كان يومن بالله واليوم الآخر فليحسن
قري ضيفه (اکرام النبیف)

جو آدمی اللہ اور آخرت کے دن پر ایمان رکھتا ہو اسے چاہئے کہ اپنے
مہمان کے ساتھ احسان کرے۔

✽ حضرت ابو ہریرہ رضی اللہ عنہ راوی ہیں نبی کریم صَلَّى اللہُ عَلَیْہِ وَاٰلِہٖ وَسَلَّمَ
نے فرمایا!

من كان يومن بالله واليوم الآخر فلا يؤذ ضيفه
(اکرام الفیفت)

جو شخص اللہ اور یومِ آخرت پر ایمان رکھتا ہے وہ اپنے مہمان کو ایذا نہ
پہنچائے۔

✽ نبی پاک صَلَّى اللہُ عَلَیْہِ وَاٰلِہٖ وَسَلَّمَ نے مہمان کی خاطر داری پر جس انداز
سے ترغیب دلائی ہے اس کا نقشہ حضرت ابو شریح رضی اللہ عنہ یوں بیان
فرماتے ہیں!

”میری ان دو آنکھوں نے دیکھا اور ان کانوں نے سنا جبکہ نبی کریم
صَلَّى اللہُ عَلَیْہِ وَاٰلِہٖ وَسَلَّمَ یہ ہدایت فرما رہے تھے جو لوگ خدا اور یومِ آخرت
پر کایمان رکھتے ہوں، انہیں اپنے مہمانوں کی خاطر تواضع کرنی چاہئے، مہمان
کے انعام کا موقع پہلا شب و روز ہے۔“

(الادب المفرد، بخاری، مسلم، ابوداؤد)

پہلے شب و روز کی میزبانی کو انعام سے تعبیر کرنے کا مفہوم یہ ہے کہ
جس طرح انعام دینے والا دل کی انتہائی خوشی اور محبت کے گہرے جذبات کے
ساتھ انعام دیتے ہوئے روحانی سرور محسوس کرتا ہے۔

ٹھیک یہی کیفیت پہلے شب و روز میں میزبان کی ہونی چاہئے اور جس
طرح انعام لینے والا حسرت و شادمانی کے جذبات سے سرشار انعام دینے والے

کے احساسات کی قدر کرتے ہوئے اپنا حق سمجھ کر انعام وصول کرتا ہے، ٹھیک یہی اسی کیفیت کا مظاہرہ پہلے شب و روز میں مہمان کو بھی کرنا چاہئے اور بغیر جھجک کے اپنا حق سمجھتے ہوئے خوشی اور قربت کے جذبات کے ساتھ میزبان کی پیش کش قبول کرنی چاہئے۔

❁ حضرت حسن رضی اللہ عنہ ہادی دو جہاں صَلَّى اللہُ عَلَیْہِ وَاٰلِہٖ وَسَلَّمَ کا ارشاد روایت فرماتے ہیں۔

جائزة الضيف ثلاثة فما كان بعد ذلك فهو
صدقة ولا يحل له ان يشو عنده حتى يحرجه
(اکرام الضیف)

مہمان کا انعام تین روز ہے جو اس کے بعد (تین دن کے بعد) ہو صدقہ ہے اور مہمان کے لئے درست نہیں کہ وہ اس کے پاس اتنا ٹھہرا رہے کہ اس کو تنگ کر دے۔

وضاحت : جائزہ عطیہ اور بخشش کو کہتے ہیں اس کا مطلب یہ ہے کہ میزبان، مہمان کی مہمان نوازی میں اپنی حیثیت کے مطابق تکلف برتے یعنی حسب استطاعت اچھے کھانے کا انتظام کرے، حدیث شریف کے آخری حصے میں آقائے دو جہاں صَلَّى اللہُ عَلَیْہِ وَاٰلِہٖ وَسَلَّمَ نے مہمانی کے آداب بیان کرتے ہوئے مہمان کو تنبیہ فرمائی کہ وہ اتنا عرصہ مہمان نہ رہے کہ میزبان پر بوجھ بن جائے اس ضمن میں نبی کریم صَلَّى اللہُ عَلَیْہِ وَاٰلِہٖ وَسَلَّمَ نے جو الفاظ ارشاد فرمائے وہ نہایت جامع ہیں آپ نے فرمایا ”وہ اس کے پاس ٹھہرا نہ رہے حتیٰ کہ اسے حرج میں ڈال دے“۔ لفظ ”حرج“ استعمال فرما کر آپ نے میزبان کو پہنچنے والی تکلیف کا دائرہ وسیع کر دیا اس کی وضاحت اس طرح ہے

کہ بعض اوقات میزبان مالی کمزوری کی بنیاد پر مہمان کو مناسب کھانا نہیں
 کر سکتا حالانکہ وہ چاہتا ہے کہ جتنے روز مہمان اس کے پاس قیام پذیر رہے
 اسے اچھا کھانا دے تو اس صورت میں وہ قرض لینے پر مجبور ہو جائے گا، اسی
 طرح میزبان کا مکان تنگ ہو تو گھر والوں کو مہمان کی وجہ سے پریشانی کا سامنا
 کرنا پڑتا ہے، لہذا مہمان کا فرض ہے کہ وہ اپنے میزبان کے ہاں اتنا قیام نہ
 کرے کہ وہ پریشانی میں مبتلا ہو جائے۔

حضور پُر نور ﷺ کا ارشادِ مبارک ہے :

”تم ولیمہ کرو خواہ اس میں تمہیں ایک بکری بھی ذبح کرنا پڑے۔“

ولیمہ پر صرف انبیاء و امراء کو ہی دعوت نہ دی جائے جس طرح کہ
 بالعموم آج کل رواج ہے اس کے بارے میں آقائے دو جہاں صَلَّى اللهُ عَلَيْهِ
 وَآلِهِ وَسَلَّمَ کا ارشادِ گرامی ہے کہ۔

”تمام کھانوں میں بدترین اور بُرا کھانا ولیمہ کا ایسا کھانا ہے جس پر
 امراء کو مدعو کیا جائے اور فقراء کو دعوت نہ دی جائے۔“

✽ حضرت عبداللہ بن عمر رضی اللہ عنہما بیان کرتے ہیں کہ حضور سید عالم
 صَلَّى اللهُ عَلَيْهِ وَآلِهِ وَسَلَّمَ نے فرمایا کہ ”جب تم میں سے کسی کو ولیمہ کی دعوت
 میں (مہمان) بلایا جائے تو اسے قبول کرو۔“ (ابوداؤد)

✽ حضرت عقبہ بن عامر رضی اللہ عنہ روایت کرتے ہیں کہ نبی معظم صَلَّى
 اللهُ عَلَيْهِ وَآلِهِ وَسَلَّمَ نے ارشاد فرمایا!

لا خیر فیمن لا یضیف (اکرام الضیف)

جو مہمان کی عزت نہیں کرتا اس میں کوئی بھلائی نہیں۔

❖ مہمان نوازی کی مدت کے بارے میں
نبی اعظم صَلَّى اللهُ عَلَيْهِ وَآلِهِ وَسَلَّمَ کا ارشاد ہے۔

الضيافة ثلاثة ايام فما سوى ذلك فهو
صدقة (اکرام النبیف، الادب المفرد، بخاری)

ضیافت (مہمان داری) تین روز ہے جو اس کے بعد ہو وہ صدقہ ہے۔

وضاحت :

مہمان پر تین دن سے زائد جو خرچ کیا جائے گا وہ صدقہ ہوگا، سرکارِ
دو عالم صَلَّى اللهُ عَلَيْهِ وَآلِهِ وَسَلَّمَ نے نہایت حکمت بھرے انداز میں مہمان کو
اس بات کی تعلیم دی کہ دوسرے کے گھر میں بیٹھ ہی نہ جائے بلکہ اب اسے
واپس گھر لوٹ جانا چاہئے کیونکہ صدقہ تو غرباء و فقراء کا حق ہے۔

❖ حضرت ابو ہریرہ رضی اللہ عنہ سے روایت ہے کہ نبی پاک صَلَّى اللهُ عَلَيْهِ
وَآلِهِ وَسَلَّمَ نے فرمایا۔

حق الضیف ثلاث، فما زاد فهو صدقة
(اکرام النبیف)

❖ مہمان کا حق تین دن تک ہے، جو اس سے زائد ہے وہ صدقہ ہے۔

من كان يومئذ بالليله واليوم الاخر فليكرم
ضيفه وليقل خيرا اوليسكت (اکرام النبیف)

جو اللہ تعالیٰ اور یومِ آخرت پر ایمان رکھتا ہے اس چاہئے کہ اپنے مہمان
کی عزت کرے اور اچھی گفتگو کرے یا پھر خاموش رہے۔

❖ جس نے مہمان کی عزت نہ کی وہ مُحَمَّدٌ صَلَّى اللهُ عَلَيْهِ وَآلِهِ وَسَلَّمَ اور نہ ہی
ابراہیم علیہ السلام سے ہے۔
(اکرام النبیف)

کھانے کے متعلق بعض سنن طیبہ

✽ حضرت اسماء رضی اللہ عنہا سے مروی ہے کہ جب نبی معظم صلی اللہ علیہ وآلہ وسلم کے پاس گرم کھانا لایا جاتا تو آپ ﷺ اس کو اس وقت تک ڈھانپ کر رکھتے جب تک اس کا جوش ختم نہ ہو جاتا اور فرمایا کہ میں نے آقا علیہ الصلوٰۃ والسلام سے سنا ہے کہ سرد کھانے میں عظیم برکت ہے۔

(مدارج النبوة)

✽ حضرت انس رضی اللہ عنہ فرماتے ہیں کہ رسول کریم صلی اللہ علیہ وآلہ وسلم نے فرمایا کہ جب کھانا سامنے رکھ دیا جائے تو جوتے اُتار ڈالو اس لئے کہ جوتے اُتارنے سے قدموں کو بہت راحت ملتی ہے۔ (مشکوٰۃ)

نبی پاک صلی اللہ علیہ وآلہ وسلم کھانے کے بعد پانی نوش نہ فرماتے کیونکہ مضر ہضم ہے۔

جب تک کھانا ہضم کے قریب نہ ہو پانی نہیں پینا چاہئے۔

✽ نبی اعظم صلی اللہ علیہ وآلہ وسلم رات کا کھانا بھی تناول فرمایا کرتے تھے اگرچہ کھجور کے چند دانے ہی کیوں نہ ہوں، اور ارشاد فرماتے کہ رات کا کھانا چھوڑ دینا بڑھاپا لاتا ہے۔

✽ کھجور یا روٹی کا ٹکڑا کسی پاک جگہ پڑا ہوتا تو اس کو صاف کر کے تناول فرما

لیتے۔ (مسلم)

❖ مصطفیٰ کریم صَلَّى اللهُ عَلَيْهِ وَآلِهِ وَسَلَّمَ کھانا کھاتے ہی سو جانے کو منع فرماتے۔ (یہ دل میں ثقالت پیدا کرتا ہے)۔

❖ دوپہر کے کھانے کے بعد تھوڑی دیر کے لئے لیٹ جانا مسنون ہے۔

❖ جس قدر کھانا میسر ہو اس پر قناعت کرنا یعنی جیسا بھی اور جتنا بھی مل جائے اس پر راضی رہنا اور اس کو اللہ تعالیٰ کا فضل سمجھ کر کھانا چاہئے اور نیت یہ رکھنا کہ اللہ تعالیٰ کے حکم کے تحت اس کی عبادت پر قوت حاصل ہونے کے لئے کھاتا ہوں۔

❖ حضور اقدس صَلَّى اللهُ عَلَيْهِ وَآلِهِ وَسَلَّمَ تغلیل غذا کی رغبت دلایا کرتے اور فرماتے کہ معدہ کا ایک تہائی حصہ کھانے کے لئے اور ایک تہائی پانی اور ایک تہائی خود معدہ کے لئے چھوڑنا دینا چاہئے۔

❖ کھانے میں جتنے ہاتھ جمع ہوں گے اتنی ہی برکت زیادہ ہوگی۔

حضرت ابن عباس رضی اللہ عنہ ارشاد نبوی ﷺ روایت فرماتے ہیں جو دسترخواں پر گری ہوئی چیز اٹھا کر کھاتا ہے اس کی اولاد حسین و جمیل پیدا ہوتی ہے اور اس سے محتاجی دور ہوتی ہے۔ (مدارج النبوة)

❖ کھانے کی مجلس میں جو شخص بزرگ اور بڑا ہو اس سے کھانا پہلے شروع کروانا چاہئے۔ (مسلم)

❖ کھانا کھاتے ہوئے کھانے کی چیز یا لقمہ نیچے گر جائے تو اس کو اٹھا کر صاف کر کے کھا لینا چاہئے، شیطان کے لئے نہ چھوڑنا چاہئے۔ (مسلم)

❖ کھانے کے درمیان کوئی شخص آ جائے تو اس سے کھانے کے لئے پوچھ

لینا چاہئے۔

(ابن ماجہ)

✽ حضرت ابن عباس رضی اللہ عنہ فرماتے ہیں آقائے نامدار صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا کہ جب کسی شخص کو حق جل شانہ کوئی چیز کھلائیں تو یہ دعا پڑھنی چاہئے!

اللہم بارک لنا فیہ واطعمنا خیرا منہ

(شمائل ترمذی)

اے اللہ تو ہمیں اس میں برکت عنایت فرما اور اس سے بہتر نصیب فرما۔

✽ دسترخوان پہلے اٹھالیا جائے اس کے بعد کھانے والے اٹھیں۔

(ابن ماجہ)

✽ حضور صَلَّی اللہُ عَلَیْہِ وَاٰلِہٖ وَسَلَّمَ کو سرد اور شیریں پانی زیادہ محبوب تھا۔
✽ جب نبی پاک صَلَّی اللہُ عَلَیْہِ وَاٰلِہٖ وَسَلَّمَ اپنے احباب کو کوئی چیز پلاتے تو آپ ﷺ خود آخر میں نوش فرماتے اور فرماتے ساقی سب کے آخر میں پیتا ہے۔

✽ آقائے دو جہاں صَلَّی اللہُ عَلَیْہِ وَاٰلِہٖ وَسَلَّمَ کھانے یا پینے کی چیز کو پھونک مارتے نہ اس کو بُرا جانتے اور نہ ہی سونگھتے۔

✽ کھانا اگر ایک قسم کا ہوتا آپ ﷺ کے سامنے ہوتا تو آپ ﷺ صرف اپنے سامنے سے ہی تناول فرماتے اور اگر مختلف قسم کا کھانا ہوتا، چاہے برتن ایک ہی ہوتا تو بلا تامل دوسری جانب بھی ہاتھ مبارک بڑھاتے۔
کھانے کے اختتام پر یوں فرماتے۔

الْحَمْدُ لِلَّهِ الَّذِي اطْعَمَنَا وَسَقَانَا وَجَعَلَنَا مِنَ
الْمُسْلِمِينَ (بخاری)

”سب تعریفیں اللہ تعالیٰ کے لئے جس نے ہمیں کھلایا اور پلایا اور ہمیں
مسلمان بنایا۔“

✽ جب کہیں مدعو ہوتے تو داعی کے حق میں ان الفاظ میں دعا سے نوازتے۔

اللَّهُمَّ بَارِكْ لَهُمْ فِي مَا رَزَقْتَهُمْ وَاعْفِرْ لَهُمْ
وَارْحَمْهُمْ

”اے اللہ ان کو رزق میں برکت عطا فرما ان کو بخش دے اور ان پر
رحم فرما۔“

(مدارج النبوة)

أَكَلْ طَعَامَكُمْ الْأَبْرَارِ وَصَلَّتْ عَلَيْكُمْ الْمَلَائِكَةُ
وَافْطَرَعْنَدَكُمْ الصَّائِمُونَ۔

”تمہارے ہاں نیک لوگ کھانا کھائیں، فرشتے تم پر رحمت نازل فرمائیں
اور روزے دار تمہارے ہاں افطاری کریں۔“

کھانے کے بعد ہاتھ دھوتے اور ہاتھوں پر جو تری ہوتی اس کو چہرے

اور سر مبارک پر مل لیتے۔ (ابن ماجہ)

اجتماعی کھانے کی برکات

حضرت عمر فاروق رضی اللہ عنہ روایت کرتے ہیں کہ آقائے دو جہاں صَلَّی اللہُ عَلَیْہِ وَاٰلِہٖ وَسَلَّم نے فرمایا مل کر کھایا کرو کیونکہ برکت جماعت میں ہے۔

(ابن ماجہ)

❖ حضرت حسن بصری رَحْمَۃُ اللہِ عَلَیْہِ فرماتے ہیں۔

”ہر وہ خرچ جو آدمی اپنے آپ پر اور اپنے والدین پر کرتا ہے اس کا حساب ہوگا، البتہ اگر آدمی اپنے بھائیوں کو دعوت پر بلائے تو اللہ تعالیٰ اس سے پریش کرنے سے حیاء فرماتا ہے۔

❖ حضرت جعفر بن مُحَمَّد رضی اللہ عنہ کا ارشاد ہے ”جب تم دسترخوان پر اپنے بھائیوں کے ہمراہ بیٹھو تو یہ نشست طویل کرو، یہ اس لئے کہ تمہاری عمروں میں ایسی گھڑی ہے جس پر حساب نہیں ہوگا۔

(قوت القلوب)

ضيافت کے متعلق سنن طیبہ

✽ حضور نبی معظم صَلَّی اللہُ عَلَیْہِ وَاٰلِہٖ وَسَلَّمَ ہر آزاد غلام، لونڈی اور مسکین کی دعوت قبول فرماتے۔

✽ حضور نبی کریم صَلَّی اللہُ عَلَیْہِ وَاٰلِہٖ وَسَلَّمَ جب کہیں مدعو ہوتے اور کوئی شخص بغیر بلائے ساتھ ہو جاتا تو آپ اس کو لے لیتے مگر داعی کے گھر پہنچنے پر داعی سے اس کے لئے اجازت طلب فرماتے اور اجازت حاصل کرنے پر ہمراہ رکھتے۔

✽ اگر کسی مجلس میں تشریف فرما ہوتے اور کسی ہمنشین کو کوئی چیز کھانے یا پینے کی عنایت فرماتے اور داہنی طرف بیٹھنے والے کو اس کا زیادہ حقدار سمجھتے اور اس کو دیتے اور اگر بائیں جانب بیٹھنے والے کو عنایت فرمانا چاہتے تو داہنی طرف والے سے اجازت لے لیتے، یہ ترتیب اور یہ عمل ہمیشہ ملحوظ رہتا، گو بائیں طرف کا آدمی کتنی بڑی شخصیت کا ہوتا۔ (بخاری، مسلم)

✽ جب دو دعوت دینے والے اکٹھے ہو جائیں تو اس بارے میں آپ صَلَّی اللہُ عَلَیْہِ وَاٰلِہٖ وَسَلَّمَ کا ارشاد یہ ہے کہ جس کا دروازہ قریب ہو اس کی دعوت قبول کرو کیونکہ دونوں میں سے جس کا دروازہ قریب ہے وہ دونوں میں سے قریب کا پڑوس ہے اور اگر دونوں میں سے ایک پہلے دعوت دے تو جو سبقت کرے اس کی

دعوت قبول کرو۔ (ابوداؤد)

✽ حضرت ابوہریرہ رضی اللہ عنہ فرماتے ہیں کہ آقائے دو جہاں صَلَّی اللہُ عَلَیْہِ وَاٰلِہٖ وَسَلَّم نے مہمان کو الوداع کرنے کے متعلق فرمایا ہے کہ سنت یہ ہے کہ آدمی اپنے مہمان کے ہمراہ گھر کے دروازہ تک آئے۔

(ابن ماجہ)

آداب میزبانی و مہمان نوازی

(۱) ضیافت میں نیک و متقی لوگوں کو مدعو کیا جائے، فاسق و فاجر لوگوں کو دعوت میں نہیں بلانا چاہئے۔ حدیث پاک میں لا تصاحب الا مومنا ولا یاکل طعامک الا تقی (ترمذی) مجلس صرف مومن کی کرو اور تیرا کھانا صرف متقی کھائیں۔

(۲) ضیافت میں صرف اغنیاء اور امراء ہی کو نہ بلایا جائے بلکہ غرباء و فقراء کو بھی مدعو کیا جائے۔

(۳) ضیافت سے مقصود فخر نہ ہو بلکہ اس سے مقصود نبی اکرم صَلَّى اللهُ عَلَيْهِ وَآلِهِ وَسَلَّمَ اور ما قبل انبیاء علیہم السلام کی سنت کا اتباع ہو۔

(۴) ضیافت میں کسی ایسے شخص کو نہیں بلانا چاہئے جس سے بعض حاضرین کو اذیت پہنچتی ہو، کیونکہ مجلس میں سرور و محبت کی فضاء پیدا نہیں ہوگی بلکہ ہر شخص ایک گھٹن سی محسوس کرے گا۔

(۵) جس ضیافت میں دعوت دی جائے اس کی قبولیت میں دیر نہیں کرنی چاہئے۔ ہاں اگر کوئی عذر ہو تو حرج نہیں کیونکہ نبی مکرم صَلَّى اللهُ عَلَيْهِ وَآلِهِ وَسَلَّمَ کا فرمانِ عالیشان ہے!

من دعی فلیجب ”جس کو دعوت دی جائے اس دعوت کو قبول کرنا چاہئے۔“

(۶) ضیافت خواہ امیر کی ہو یا غریب کی، دونوں کو قبول کرنا چاہئے کیونکہ فقیر و غریب کی دعوت نہ قبول کرنے میں اس کی دل آزاری ہوگی اور اظہار تکبر بھی ہوگا اور تکبر اللہ رب کو نہایت ہی ناپسند ہے۔

(۷) ضیافت کے قبول کرنے میں اپنے مسلمان بھائی کا اکرام اور اس کی دل جوئی کی نیت ہونی چاہئے، تاکہ بارگاہِ خداوندی میں سے اکرام مومن کا ثواب بھی حاصل ہو جائے۔

(۸) میزبان کو چاہئے کہ مہمان کو طویل انتظار میں نہ بٹھائے رکھے اور مہمان کو چاہئے کہ وہ کافی دیر پہلے آکر نہ بیٹھ جائے کیونکہ اس سے اہل خانہ کو اذیت و تکلیف ہوتی ہے۔

(۹) کھانے کی مجلس میں نہایت متواضع طریق سے آنا چاہئے اور صاحب خانہ جہاں بٹھائیں وہاں بیٹھ جانا چاہئے۔

(۱۰) جب کوئی شخص کسی کے ہاں مہمان ہو کر آئے تو وہ تین دن سے زیادہ نہ رہے کیونکہ حدیث شریف میں ہے کہ مہمان کی مدت تین دن ہے اس کے بعد مہمان نہیں بلکہ صدقہ ہے۔

(۱۱) مہمان کو چاہئے کہ میزبان کے پاس اتنا عرصہ نہ ٹھہرے کہ وہ تنگ آجائے۔

(۱۲) امام جزری رحمۃ اللہ علیہ کا قول ہے ”ایک دن رات تک مہمان نوازی میں تکلف ہونا چاہئے، اس کے بعد تکلف کی ضرورت نہیں جو کچھ تیار ہو وہی مہمان کے آگے رکھا جائے۔“

- (۱۳) مہمان جب واپس آئے تو صاحب خانہ سے اجازت لے کر آئے۔
- (۱۴) میزبان کو چاہئے کہ مہمان کو رخصت کرنے کے لئے اس کے ساتھ گھر کے دروازے تک جائے، اس سے مہمان کی عزت افزائی ہوتی ہے۔ حدیث پاک میں ہے۔

”ان من السنة ان يخرج الرجل مع ضيفه الى باب الدار“ (ابن ماجہ)

- آدمی کا مہمان کے ساتھ گھر کے دروازے تک جانا سنت ہے۔
- (۱۵) مہمان کو چاہئے کہ وہ میزبان کے ہاں خوش و خرم جائے اگرچہ مہمان نوازی میں کچھ کمی ہی باقی رہ گئی ہو، حُسنِ اخلاق کا یہی تقاضا ہے۔
- (۱۶) مہمان کو میزبان کے ہاں کھانا کھا کر اسے دعا دینی چاہئے۔ ”سرورِ دو جہاں صَلَّى اللهُ عَلَيْهِ وَآلِهِ وَسَلَّمَ نے حضرت سعد بن عبادہ رضی اللہ عنہ کے ہاں کھانے کے بعد دعا دیتے ہوئے یوں فرمایا!

اكل طعامكم الابرار وصلت عليكم الملائكة
وافطر عندكم الصائمون

تمہارا کھانا نیک لوگ کھائیں فرشتے تم پر رحمتیں بھیجیں اور روزہ دار تمہارے ہاں افطار کریں۔

- (۱۷) مہمان کے آنے پر خوشی اور محبت کا اظہار کیجئے اور نہایت خوش دلی، وسعتِ قلب اور عزت و اکرام کے ساتھ اس کا استقبال کیجئے۔
- (۱۸) مہمان کے آنے پر سب سے پہلے اس سے سلام دعا کیجئے اور خیر و عافیت معلوم کیجئے۔

- (۱۹) مہمانوں کے کھانے پینے پر مسرت محسوس کیجئے تنگ دلی اور کوفت محسوس


نہ کیجئے مہمان زحمت نہیں بلکہ رحمت اور خیر و برکت کا ذریعہ ہوتا ہے اور
خدا جس کو آپ کے ہاں بھیجتا ہے اس کا رزق بھی اتار دیتا ہے، وہ
دستر خوان پر آپ کی قسمت کا نہیں کھاتا بلکہ اپنی قسمت کا کھاتا ہے اور آپ
کے اعزاز و اکرام میں اضافہ کا باعث بنتا ہے۔

(۲۰) اگر آپ کے مہمان نے کبھی کسی موقع پر آپ کے ساتھ بے مروتی اور
روکھے پن کا سلوک کیا ہو تب بھی آپ اس کے ساتھ نہایت فراخ دلی،
وسعتِ ظرفی اور فیاضی کا سلوک کیجئے۔

(۲۱) مہمان سے اپنے حق میں خیر و برکت کی دعا کے لئے درخواست کیجئے
بالخصوص اگر مہمان نیک، دین دار اور صاحبِ فضل ہو۔

(۲۲) کسی کے ہاں مہمان بن کر جائیں تو حسبِ حیثیت میزبان یا میزبان کے بچوں
کے لئے تحفے تحائف لیتے جائیں تحفوں اور ہدیوں کے تبادلے سے محبت
اور تعلق کے جذبات بڑھتے ہیں اور تحفہ دینے والے کے لئے دل میں
گنجائش پیدا ہوتی ہے۔





میدان اُصد کا ایک منظر، سامنے جبل اُصد بھی نظر آ رہا ہے۔ جس کے بارے میں نبی کریم ﷺ نے فرمایا کہ ”یہ ہم سے محبت کرتا ہے اور ہم بھی اس سے محبت کرتے ہیں۔“